

ವಿವಿಧ ಬೆಳೆ ಉತ್ಪನ್ನಗಳ ಮುನ್ನೋಟ ಬೆಲೆ

ವಿಲಾಸ ಕುಲಕರ್ಣಿ ಮತ್ತು ಬಿ. ಕೆ. ನಾಯಕ್

ಕೃಷಿ ವಿಶ್ವವಿದ್ಯಾಲಯ, ಧಾರವಾಡ - ೫೮೦ ೦೦೫

(☎: ೭೭೭೭೭೭೦೦೮೮, ಮಿಂಚಂಚೆ: agriunit.shreedevi@rediffmail.com)

ಉತ್ತರ ಕರ್ನಾಟಕದಲ್ಲಿ ಹಿಂಗಾರು ಹಂಗಾಮಿನ ಉದ್ದು, ಕಡಲೆ, ಹೈಬ್ರಿಡ್ ಜೋಳ, ಈರುಳ್ಳಿ, ಶೇಂಗಾ, ಗೋವಿನಜೋಳ ಮುಂಗಾರಿನ ಹತ್ತಿ ಮೆಣಸಿನಕಾಯಿ, ಉದ್ದು, ಕಡಲೆ, ಭತ್ತ ಅಲ್ಲದೆ ಅಡಿಕೆ ಮಾರುಕಟ್ಟೆಗೆ ಬರುತ್ತಿದೆ. ಬೆಲೆ ಅನಿಶ್ಚಿತತೆಯಿಂದ ಈ ಉತ್ಪನ್ನಗಳನ್ನು ಯಾವಾಗ ಮತ್ತು ಎಲ್ಲಿ ಮಾರಾಟ ಮಾಡಬೇಕೆಂಬುದು ಕೃಷಿಕರ ಸಮಸ್ಯೆಯಾಗಿದೆ. ಇಂತಹ ಪರಿಸ್ಥಿತಿಯಲ್ಲಿ ಮಾರಾಟದ ಬಗ್ಗೆ ಸರಿಯಾದ ನಿರ್ಣಯ ತೆಗೆದುಕೊಳ್ಳಲು ರೈತರಿಗೆ ಅನುಕೂಲವಾಗಲು, ಧಾರವಾಡ ಕೃಷಿ ವಿಶ್ವವಿದ್ಯಾಲಯದ, ವ್ಯವಹಾರ ನಿರ್ವಹಣಾ ವಿಭಾಗದಲ್ಲಿ ಸ್ಥಾಪಿತವಾದ ದೇಶೀಯ ಹಾಗೂ ರಫ್ತು ಮಾರುಕಟ್ಟೆ ಮಾಹಿತಿ ಕೇಂದ್ರವು ಉತ್ತರ ಕರ್ನಾಟಕದ ವಿವಿಧ ಮಾರುಕಟ್ಟೆಗಳಲ್ಲಿ ಮುಂಬರುವ ತಿಂಗಳುಗಳಲ್ಲಿ ಹಿಂಗಾರು ಬೆಳೆಗಳ ತಪಶೀಲಿಗೆ ಇರಲಿರುವ ಬೆಲೆಯನ್ನು ಅಂದಾಜಿಸಿ, ಸಲಹೆ ನೀಡಿದೆ. ಈ ಮಾರುಕಟ್ಟೆಗಳಲ್ಲಿ ಈ ಬೆಳೆಗಳ ಮಾರಾಟದಲ್ಲಿ ಅನೇಕ ವರ್ಷಗಳಿಂದ ನಿರಂತರವಾಗಿರುವ ಅನುಭವಿ ವ್ಯಾಪಾರಸ್ಥರು, ಕೃಷಿ ಮಾರಾಟ ವ್ಯವಹಾರ ಪರಿಣಿತ ವಿಜ್ಞಾನಿಗಳು, ಈ ಭಾಗಗಳ ಪ್ರಗತಿಪರ ರೈತರೊಂದಿಗೆ ಬೆಲೆ ಬಗ್ಗೆ ಚರ್ಚಿಸಿ, ದೇಶದ ಇತರ ಮಾರುಕಟ್ಟೆಗಳಲ್ಲಿ ಬೆಲೆಯ ಸ್ಥಿತಿಗತಿ, ಮಾರಾಟಕ್ಕೆ ಸಂಬಂಧಿಸಿದಂತೆ ಸರ್ಕಾರದ ನಿಯಮಗಳ ಆಧಾರಗಳನ್ನು ಗಣನೆಗೆ ತೆಗೆದುಕೊಂಡು ಅಂತಿಮವಾಗಿ ಈ ಮುನ್ನೋಟ ಬೆಲೆಯನ್ನು ಪರಿಷ್ಕರಿಸಿ ರೈತರ ಅನುಕೂಲಕ್ಕಾಗಿ ಈ ಕೆಳಗಿನಂತೆ ಮಾಹಿತಿ ಒದಗಿಸಲಾಗಿದೆ.

➤ ಈರುಳ್ಳಿ

ಈ ವರ್ಷ ಹಿಂಗಾರು ಈರುಳ್ಳಿ ಬೆಳೆಯಿಂದ ಪ್ರತಿ ಹೆ.ಗೆ ೫೦-೫೫ ಕ್ವಿಂ. ಇಳುವರಿ ನಿರೀಕ್ಷಿಸಲಾಗಿದೆ. ಹಾಗೂ ಈ ಮಾಹಿತಿಕೇಂದ್ರವು ಅಂದಾಜಿಸಿದ ಮುನ್ನೋಟ ಬೆಲೆಯ ಪ್ರಕಾರ ಹಾಗೂ ವ್ಯಾಪಾರಸ್ಥರ ಹಾಗೂ ಅನುಭವಿ ರೈತರ



ಸಲಹೆಪ್ರಕಾರ ಬೆಳಗಾವಿ ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಮಾರಾಟದ ಬೆಲೆಯು ೨೦೧೨ ರ ಮಾರ್ಚ್ ತಿಂಗಳಿನಲ್ಲಿ ರೂ.೮೦೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೭೫೦ ಇರುವುದೆಂದು ಅಂದಾಜುಮಾಡಲಾಗಿದೆ. ಏಪ್ರಿಲ್‌ನಲ್ಲಿ ಬೆಲೆ ಕಡಿಮೆಯಾಗುವ ಸಾಧ್ಯತೆಗಳಿರುವುದರಿಂದ ರೈತರು ತಕ್ಷಣ ಮಾರುವುದು ಉತ್ತಮ. ಚೆನ್ನಾಗಿ ಒಣಗಿದ, ದುಂಡನೆಯ, ಕಲ್ಮಶರಹಿತ, ಉತ್ತಮ ಗುಣಮಟ್ಟದ ಈರುಳ್ಳಿಯು ಮಾರುಕಟ್ಟೆಯಲ್ಲಿ ಉತ್ತಮ ಬೆಲೆಗೆ ಮಾರಾಟ ವಾಗುವುದರಿಂದ ರೈತರು ಈರುಳ್ಳಿಯನ್ನು ಮಾರುಕಟ್ಟೆಗೆ ತರುವಾರುವಾಡುವಾಗ ಈ ಅಂಶಗಳನ್ನು ಗಮನದಲ್ಲಿಟ್ಟುಕೊಳ್ಳುವುದು ಮುಖ್ಯ.

➤ ಶೇಂಗಾ

ಉತ್ತರ ಕರ್ನಾಟಕದಲ್ಲಿ ಶೇಂಗಾ ಕಾಯಿಗೆ ಪ್ರಮುಖ ಮಾರುಕಟ್ಟೆಗಳಲ್ಲೊಂದಾದ ರಾಯಚೂರು ನಿಯಂತ್ರಿತ ಮಾರುಕಟ್ಟೆಯಿಂದ ಕಳೆದ ೨೦ ವರ್ಷಗಳಿಂದೀಚೆಗೆ ತಿಂಗಳುವಾರು ಮಾದರಿ ಬೆಲೆಯನ್ನು ಸಂಗ್ರಹಿಸಿ ಸಂಖ್ಯಾಶಾಸ್ತ್ರದ ವಿವಿಧ ಕಾಲಸರಣಿ ವಿಶ್ಲೇಷಣಾ ವಿಧಾನಗಳ ಮೂಲಕ ಪರಿಶೀಲಿಸಿ ೨೦೧೨ ಮಾರ್ಚ್ ಹಾಗೂ ಏಪ್ರಿಲ್ ತಿಂಗಳುಗಳಲ್ಲಿ ಈ ಮಾರುಕಟ್ಟೆಯಲ್ಲಿ ಇರಲಿರುವ ಮುನ್ನೋಟ ಬೆಲೆಯನ್ನು ಅಂದಾಜಿಸಲಾಗಿದೆ.

ಈ ವರ್ಷ ಹಿಂಗಾರು ಬೇಸಿಗೆ ಶೇಂಗಾ ಬೆಳೆಯಿಂದ ಹೆಕ್ಟೇರಿಗೆ ೨೦-೨೫ ಕ್ವಿಂ. ಇಳುವರಿ ನಿರೀಕ್ಷಿಸಲಾಗಿದ್ದು, ಮಾರುಕಟ್ಟೆ ಅವಕದಲ್ಲಿ ಹೆಚ್ಚಿನ ಏರುಪೇರಾಗುವ ಸಾಧ್ಯತೆ ಇರುವುದಿಲ್ಲ. ಹಾಗೂ ಈ ಮಾಹಿತಿಕೇಂದ್ರವು ಅಂದಾಜಿಸಿದ ಮುನ್ನೋಟಬೆಲೆಯ ಪ್ರಕಾರ ರಾಯಚೂರು ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಶೇಂಗಾ ಕಾಯಿಯ ಮಾರಾಟದ ಬೆಲೆಯು ೨೦೧೨ ರ ಮಾರ್ಚ್ ತಿಂಗಳಿನಲ್ಲಿ ರೂ.೩೪೫೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೩೬೦೦ ಇರುವುದೆಂದು ಅಂದಾಜುಮಾಡಲಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು ಶೇಂಗಾ ಕಾಯಿಗೆ ಪ್ರತಿ ಕ್ವಿಂ. ಗೆ ರೂ. ೨೭೦೦/- ಬೆಂಬಲ ಬೆಲೆ ಘೋಷಿಸಿದೆ. ಸಂಗ್ರಹಣೆ ಮಾಡಿ ಮಾರುವುದರಿಂದ ಉತ್ತಮವಾದ ಬೆಲೆಯು ಸಿಗುವ ಸಾಧ್ಯತೆಗಳು ಬಹಳ ಕಡಿಮೆ. ಬೇರೆ ರಾಜ್ಯಗಳಲ್ಲಿ ಅಥವಾ ಜಿಲ್ಲೆಗಳಲ್ಲಿ ತಡವಾಗಿ ಬೆಳೆದ ಬೆಳೆಯನ್ನು ಮಾರುಕಟ್ಟೆಗೆ ಬರಲು ಪ್ರಾರಂಭಿಸುವುದರಿಂದ ರೈತರು ತಕ್ಷಣ ಶೇಂಗಾ ಉತ್ಪನ್ನ ಮಾರುವುದು ಸೂಕ್ತ.

➤ ಗೋವಿನ ಜೋಳ

ಉತ್ತರ ಕರ್ನಾಟಕದಲ್ಲಿ ಮೆಕ್ಕೆ ಜೋಳಕ್ಕೆ ಪ್ರಮುಖ ಮಾರುಕಟ್ಟೆಗಳಲ್ಲೊಂದಾದ ರಾಣೇಬೆನ್ನೂರು ನಿಯಂತ್ರಿತ ಮಾರುಕಟ್ಟೆಯಿಂದ ಕಳೆದ ೧೫ ವರ್ಷಗಳಿಂದೀಚೆಗೆ ತಿಂಗಳುವಾರು ಮಾದರಿ ಬೆಲೆಯನ್ನು ಸಂಗ್ರಹಿಸಿ ಸಂಖ್ಯಾಶಾಸ್ತ್ರದ ವಿವಿಧ ಕಾಲಸರಣಿ ವಿಶ್ಲೇಷಣಾ ವಿಧಾನಗಳ ಮೂಲಕ ಪರಿಶೀಲಿಸಿ ೨೦೧೨ ರ ಮಾರ್ಚ್ ಹಾಗೂ ಏಪ್ರಿಲ್ ತಿಂಗಳುಗಳಲ್ಲಿ ಈ ಮಾರುಕಟ್ಟೆಯಲ್ಲಿ ಇರಲಿರುವ ಮುನ್ನೋಟ ಬೆಲೆಯನ್ನು ಅಂದಾಜಿಸಲಾಗಿದೆ. ಈ ವರ್ಷ ಹಿಂಗಾರು ಹಂಗಾಮಿನ ಗೋವಿನ ಜೋಳದ ಬೆಳೆಯಿಂದ ಹೆಕ್ಟೇರಿಗೆ ೨೯-೩೦ ಕ್ವಿಂ. ನಿರೀಕ್ಷಿಸಲಾಗಿದೆ. ಮಾರುಕಟ್ಟೆ ಅವಕದಲ್ಲಿ ಹೆಚ್ಚಿನ ಏರುಪೇರಾಗುವ ಸಾಧ್ಯತೆ ಇರುವುದಿಲ್ಲ. ಹಾಗೂ ಈ ಮಾಹಿತಿಕೇಂದ್ರವು ಅಂದಾಜಿಸಿದ ಮುನ್ನೋಟಬೆಲೆಯ ಪ್ರಕಾರ ರಾಣೇಬೆನ್ನೂರು ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಮಾರಾಟದ ಬೆಲೆಯು ೨೦೧೨ ರ ಮಾರ್ಚ್ ತಿಂಗಳಿನಲ್ಲಿ ರೂ. ೧೦೦೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೯೮೦ ಇರುವುದೆಂದು ಅಂದಾಜುಮಾಡಲಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು



ಮೆಕ್ಕೆ ಜೋಳಕ್ಕೆ ಪ್ರತಿ ಕ್ವಿಂ.ಗೆ ರೂ. ೯೮೦/- ಬೆಂಬಲ ಬೆಲೆ ಘೋಷಿಸಿದೆ. ಮಾರ್ಚ್ ತಿಂಗಳಲ್ಲಿ ಬೆಲೆ ಕಡಿಮೆಯಾಗುವ ಸಂಭವವಿರುವುದರಿಂದ ಮೆಕ್ಕೆ ಜೋಳವನ್ನು ತಕ್ಷಣ ಮಾರುವುದು ಸೂಕ್ತ ಎಂದು ತಿಳಿಸಲಾಗಿದೆ. ಚೆನ್ನಾಗಿ ಒಣಗಿದ, ದುಂಡನೆಯ, ಕಲ್ಲಶರಹಿತ, ಉತ್ತಮ ಗುಣಮಟ್ಟದ ಕಾಳುಗಳು ಮಾರುಕಟ್ಟೆಯಲ್ಲಿ ಉತ್ತಮ ಬೆಲೆಗೆ ಮಾರಾಟವಾಗುವುದರಿಂದ ಗೋವಿನ ಜೋಳದ ತಪಶೀಲವು ಮಾರುಕಟ್ಟೆಗೆ ತಯಾರುಮಾಡುವಾಗ ಈ ಅಂಶಗಳನ್ನು ಗಮನದಲ್ಲಿಟ್ಟುಕೊಳ್ಳುವುದು ಅವಶ್ಯ.

➤ ಹತ್ತಿ

ಹತ್ತಿಯ ಪ್ರಮುಖ ಮಾರುಕಟ್ಟೆಯಾದ ರಾಯಚೂರಿನ ಕೃಷಿ ಮಾರುಕಟ್ಟೆ ಸಮಿತಿಯ ಕಳೆದ ೨೦ ವರ್ಷಗಳ ತಿಂಗಳುವಾರು ಮಾದರಿ ಬೆಲೆ ಮಾಹಿತಿ ಸಂಗ್ರಹಿಸಿ ವಿಶ್ಲೇಷಣೆಗೆ ಒಳಪಡಿಸಿ ೨೦೧೨ರ ಜನವರಿ, ಫೆಬ್ರವರಿ ಮತ್ತು ಮಾರ್ಚ್ ತಿಂಗಳಿನ ಬೆಲೆ ಮುನ್ನೋಟವನ್ನು ಈ ವರ್ಷ ಮುಂಗಾರು ಹಂಗಾಮಿನಲ್ಲಿ ಉತ್ತಮ ಮಳೆಯಾಗಿದ್ದು ರಾಯಚೂರು ಭಾಗದಲ್ಲಿಯ ರೈತರು ಮಳೆಯಾಶ್ರಿತ ಹತ್ತಿ ಬೆಳೆಯಲ್ಲಿ ಸಾಮಾನ್ಯ ಇಳುವರಿ ಹೆಕ್ಟೇರಿಗೆ ೧೫-೧೮ ಕ್ವಿಂಟಾಲ್ ನಿರೀಕ್ಷಿಸಬಹುದಾಗಿದೆ.

ಇದರ ಪ್ರಕಾರ ಜನವರಿ ಮತ್ತು ಫೆಬ್ರವರಿ ತಿಂಗಳಿನಲ್ಲಿ ಹತ್ತಿಯ ಕೊಳ್ಳುವ ಬೆಲೆ ಪ್ರತಿ ಕ್ವಿಂಟಾಲ್‌ಗೆ ರೂ. ೩೮೦೦ ರಿಂದ ೪೧೦೦ ಮಾರ್ಚ್ ತಿಂಗಳಿಗೆ ಸುಮಾರು ರೂ. ೪೩೦೦ ರಿಂದ ೪೪೦೦ ತಲುಪುವ ನಿರೀಕ್ಷೆ ಇದೆ.

ಆದಾಗ್ಯೂ ಕಳೆದ ಸಾಲಿನಲ್ಲಿ ಪಡೆದ ರೂ. ೭೫೦೦ (ಪ್ರತಿ ಕ್ವಿಂಟಾಲಿಗೆ) ಹೆಚ್ಚಿನ ಬೆಲೆಯನ್ನು ಈ ವರ್ಷ ನಿರೀಕ್ಷಿಸುವಂತಿಲ್ಲ.

➤ ಭತ್ತ

ಉತ್ತರ ಕರ್ನಾಟಕದಲ್ಲಿ ಭತ್ತದ ಪ್ರಮುಖ ಮಾರುಕಟ್ಟೆಗಳಲ್ಲೊಂದಾದ ಸಿಂಧನೂರು ನಿಯಂತ್ರಿತ ಮಾರುಕಟ್ಟೆಯಿಂದ ಕಳೆದ ೨೦ ವರ್ಷಗಳಿಂದೀಚೆಗೆ ತಿಂಗಳುವಾರು ಮಾದರಿ ಬೆಲೆಯನ್ನು ಸಂಗ್ರಹಿಸಿ ಸಂಖ್ಯಾಶಾಸ್ತ್ರದ ವಿವಿಧ ಕಾಲಸರಣಿ ವಿಶ್ಲೇಷಣಾ ವಿಧಾನಗಳ ಮೂಲಕ ಪರಿಶೀಲಿಸಿ ೨೦೧೨ ರ ಫೆಬ್ರವರಿ, ಮಾರ್ಚ್, ಹಾಗೂ ಏಪ್ರಿಲ್ ತಿಂಗಳುಗಳಲ್ಲಿ ಈ ಮಾರುಕಟ್ಟೆಯಲ್ಲಿ ಇರಲಿರುವ ಮುನ್ನೋಟ ಬೆಲೆಯನ್ನು ಅಂದಾಜಿಸಲಾಗಿದೆ.

ಈ ವರ್ಷ ಹಿಂಗಾರು ಭತ್ತದ ಇಳುವರಿ ಹೆಕ್ಟೇರಿಗೆ ೨೫-೨೮ ಕ್ವಿಂ. ನಿರೀಕ್ಷಿಸಲಾಗಿದ್ದು, ಮಾರುಕಟ್ಟೆ ಅವಕದಲ್ಲಿ ಹೆಚ್ಚಿನ ಏರುಪೇರಾಗುವ ಸಾಧ್ಯತೆ ಇರುವುದಿಲ್ಲ. ಹಾಗೂ ಈ ಮಾಹಿತಿಕೇಂದ್ರವು ಅಂದಾಜಿಸಿದ ಮುನ್ನೋಟಬೆಲೆಯ ಪ್ರಕಾರ ಹಾಗೂ ವ್ಯಾಪಾರಸ್ಥರ ಹಾಗೂ ಅನುಭವಿ ರೈತರ ಸಲಹೆಪ್ರಕಾರ ಸಿಂಧನೂರು ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಲ್ ಮಾರಾಟದ ಬೆಲೆಯು ೨೦೧೨ ರ ಫೆಬ್ರವರಿ ತಿಂಗಳಿನಲ್ಲಿ ರೂ.೧೫೦೦ ಮತ್ತು ಮಾರ್ಚ್ ತಿಂಗಳಿನಲ್ಲಿ ರೂ.೧೫೫೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೧೬೫೦ ಇರುವುದೆಂದು ಅಂದಾಜುಮಾಡಲಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು ಭತ್ತಕ್ಕೆ ರೂ. ೧೦೦೦/- ಕಡಮೆ ಗುಣಮಟ್ಟಕ್ಕೆ ಮತ್ತು ರೂ. ೧೦೮೦ ಗ್ರೇಡ್-A ಗೆ ಪ್ರತಿ ಕ್ವಿಂಟಲ್ಗೆ ಬೆಂಬಲ ಬೆಲೆ ಘೋಷಿಸಿದೆ.

➤ ಮೆಣಸಿನಕಾಯಿ

ಈ ದಿಸೆಯಲ್ಲಿ ಬ್ಯಾಡಗಿ ನಿಯಂತ್ರಿತ ಮಾರುಕಟ್ಟೆಯಿಂದ ಒಣಮೆಣಸಿನಕಾಯಿಯ ಕಳೆದ ೨೦ ವರ್ಷಗಳ ಮಾಸಿಕ ಸರಾಸರಿ ಬೆಲೆ ಮಾಹಿತಿಯನ್ನು ಸಂಗ್ರಹಿಸಿ, ವಿವಿಧ ಕಾಲಸರಣಿ ವಿಧಿ ವಿಧಾನಗಳ ಮೂಲಕ ವಿಶ್ಲೇಷಿಸಲಾಗಿದೆ. ಜೊತೆಗೆ ಬ್ಯಾಡಗಿ ಪ್ರದೇಶದಲ್ಲಿ ಒಣಮೆಣಸಿನಕಾಯಿ ಉತ್ಪಾದನೆಯಲ್ಲಿ ಹಾಗೂ



ಮಾರಾಟದಲ್ಲಿ ನಿರತರಾದ ಅನುಭವಿ ರೈತರು ಹಾಗೂ ವ್ಯಾಪಾರಸ್ಥರ ಅಭಿಪ್ರಾಯಗಳನ್ನು ಸಂಗ್ರಹಿಸಿ, ವಿಜ್ಞಾನಿಗಳ ಅಭಿಪ್ರಾಯಗಳನ್ನು ಕ್ರೋಢೀಕರಿಸಿ, ವೈಜ್ಞಾನಿಕವಾಗಿ ವಿಶ್ಲೇಷಿಸಿದ ಒಣಮೆಣಸಿನಕಾಯಿಯ ಬ್ಯಾಡಗಿ ಮಾರುಕಟ್ಟೆಯಲ್ಲಿಯೂ ಮುನ್ನೋಟ ಬೆಲೆಯನ್ನು ತುಲನೆಮಾಡಿ ಪರಿಷ್ಕರಿಸಲಾಗಿದೆ. ಅಲ್ಲದೇ ಒಣಮೆಣಸಿನಕಾಯಿಯ ಇತರ ಪ್ರಮುಖ ಮಾರುಕಟ್ಟೆಗಳಲ್ಲಿನ ಬೆಲೆಯ ಸ್ಥಿತಿಗತಿ, ಪ್ರಮುಖ ಸಾಂಬಾರುಪುಡಿ ಮತ್ತು ಮಸಾಲೆಪುಡಿ ತಯಾರಕರ ಬೇಡಿಕೆ ಹಾಗೂ ಒಣಮೆಣಸಿನಕಾಯಿ ಮಾರಾಟದ ಕುರಿತು ಸರ್ಕಾರದ ನೀತಿ ನಿಯಮಗಳನ್ನೂ ಸಹ ಪರಾಮರ್ಶಿಸಿ ಮುನ್ನೋಟ ಬೆಲೆಯನ್ನು ಅಂತಿಮವಾಗಿ ನಿರ್ಧರಿಸಲಾಗಿದೆ.

ಒಣಮೆಣಸಿನಕಾಯಿಯ ಸದ್ಯದ ಮಾರಾಟ ಬೆಲೆ (ಡಿಸೆಂಬರ್ ೨೦೧೧) ಬ್ಯಾಡಗಿ ಮಾರುಕಟ್ಟೆಯಲ್ಲಿ ಕ್ವಿಂಟಲ್ಗೆ ಸುಮಾರು ೬೫೦೦ ರೂ. ಗಳಷ್ಟಿದ್ದು, ಗುಣಮಟ್ಟ ಹಾಗೂ ತಳಿಗೆ ಸಂಬಂಧಿಸಿದಂತೆ ಹೆಚ್ಚುಕಡಿಮೆ ಆಗುತ್ತದೆ. ಈ ಕೇಂದ್ರದ ಮುನ್ನೋಟ ಬೆಲೆ ಅಂದಾಜಿನ ಪ್ರಕಾರ ಬರುವ ೨೦೧೨ ರ ಜನವರಿ ಕೊನೆಯ ವೇಳೆಗೆ ಬ್ಯಾಡಗಿ ಮಾರುಕಟ್ಟೆಯಲ್ಲಿ ಕೊಳ್ಳುವ ಒಣಮೆಣಸಿನಕಾಯಿಯ ದರ ಕ್ವಿಂಟಲ್ಗೆ ಸುಮಾರು ರೂ. ೪೨೦೦ ಇರಲಿದೆ. ಜನವರಿ ತಿಂಗಳಿನ ನಂತರ ಮೆಣಸಿನಕಾಯಿ ಬೆಲೆಯು ಕಡಿಮೆಯಾಗುವುದರಿಂದ ಮೆಣಸಿನಕಾಯಿಯನ್ನು ಏಪ್ರಿಲ್ ತಿಂಗಳತನಕ ಸಂಗ್ರಹಿಸಿಟ್ಟು ನಂತರ ಮಾರುಕಟ್ಟೆಗೆ ತರಲು ಸೂಚಿಸಲಾಗಿದೆ. ಚೆನ್ನಾಗಿ ಒಣಗಿದ ಹಾಗೂ ಕಸಕಡ್ಡಿ

ರಹಿತ ಉತ್ತಮ ಗುಣಮಟ್ಟದ ಮೆಣಸಿನಕಾಯಿಗೆ ಮಾರುಕಟ್ಟೆಯಲ್ಲಿ ಉತ್ತಮ ಬೆಲೆ ಸಿಗುವುದು.

➤ ಕಡಲೆ

ಬೀದರ ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಮಾರಾಟದ ಬೆಲೆಯು ೨೦೧೨ ರ ಮಾರ್ಚ್ ತಿಂಗಳಿನಲ್ಲಿ ರೂ.೩೧೫೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೩೩೦೦ ಇರುವುದೆಂದು ಅಂದಾಜುಮಾಡಲಾಗಿದೆ. ಆದ್ದರಿಂದ ರೈತರು ತಾವು ಬೆಳೆದ ಕಡಲೆ ಕಾಳನ್ನು ೨೦೧೨ ರ ಏಪ್ರಿಲ್ ವರೆಗೆ ಸಂಗ್ರಹಣೆ ಮಾಡಿ ಮಾರುವುದರಿಂದ ಮಾರ್ಚ್‌ಕ್ಕಿಂತ ಪ್ರತಿ ಕ್ವಿಂಟಾಲಿಗೆ ಸುಮಾರು ರೂ. ೧೦೦ ರಿಂದ ೧೫೦ ರಷ್ಟು ಹೆಚ್ಚಿನ ಬೆಲೆ ಪಡೆಯಬಹುದಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು ಕಡಲೆ ಕಾಳಿಗೆ ರೂ.೨೧೦೦/- ಪ್ರತಿ ಕ್ವಿಂಟಾಲ್‌ಗೆ ಬೆಂಬಲ ಬೆಲೆ ಘೋಷಿಸಿದೆ. ಆದ್ದರಿಂದ ರೈತರು ಕಡಲೆ ಕಾಳನ್ನು ಏಪ್ರಿಲ್ ತಿಂಗಳವರೆಗೆ ಸಂಗ್ರಹಿಸಿ ನಂತರ ಮಾರಲು ತಿಳಿಸಲಾಗಿದೆ. ಸಂಗ್ರಹಣಾ ವೆಚ್ಚ ಪ್ರತಿ ಕ್ವಿಂಟಾಲ್‌ಗೆ ಪ್ರತಿ ತಿಂಗಳಿಗೆ ರೂ.೩ ಇರುತ್ತದೆ. ಚೆನ್ನಾಗಿ ಬಲಿತ, ಒಣಗಿದ ಹಾಗೂ ಕಸ ಕಡ್ಡಿ ರಹಿತ ಕಾಳುಗಳಿಗೆ ಉತ್ತಮ ಬೆಲೆ ಸಿಗುವ ಕಾರಣ ರೈತರು ತಮ್ಮ ಉತ್ಪನ್ನವನ್ನು ಮಾರುಕಟ್ಟೆಗೆ ತಯಾರು ಮಾಡುವಾಗ ಈ ಅಂಶಗಳನ್ನು ಗಮನದಲ್ಲಿಡಬೇಕು.

➤ ಉದ್ದು

ಬೀದರ ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಉದ್ದಿನ ಕಾಳಿನ ಮಾರಾಟದ ಬೆಲೆಯು ೨೦೧೨ ಮಾರ್ಚ್ ತಿಂಗಳಿನಲ್ಲಿ ರೂ.೩೪೦೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೩೫೦೦ ಇರುವುದೆಂದು ಅಂದಾಜುಮಾಡಲಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು ಉದ್ದಿನ ಕಾಳಿಗೆ ಪ್ರತಿ ಕ್ವಿಂ.ಗೆ ರೂ. ೩೩೦೦/- ಬೆಂಬಲ ಬೆಲೆ ಘೋಷಿಸಿದೆ. ರೈತರು ತಾವು ಬೆಳೆದ ಉದ್ದಿನ ಕಾಳನ್ನು ೨೦೧೨ ರ ಏಪ್ರಿಲ್ ವರೆಗೆ ಸಂಗ್ರಹಣೆ ಮಾಡಿ ಮಾರುವುದರಿಂದ ಮಾರ್ಚ್‌ಕ್ಕಿಂತ ಪ್ರತಿ ಕ್ವಿಂಟಾಲಿಗೆ ಸುಮಾರು ರೂ. ೧೦೦ ಹೆಚ್ಚಿನ ಬೆಲೆ ಪಡೆಯಬಹುದಾಗಿದೆ. ಗೊದಾಮುಗಳಲ್ಲಿ ಸಂಗ್ರಹಣಾ ವೆಚ್ಚ ಪ್ರತಿ ಕ್ವಿಂಟಾಲಿಗೆ ಪ್ರತಿ ತಿಂಗಳಿಗೆ ರೂ. ೩.೦೦ ಇರುವುದು.

➤ ಹಿಂಗಾರು ಹೈಬ್ರಿಡ್ ಜೋಳ

ಬಳ್ಳಾರಿ ಮಾರುಕಟ್ಟೆಯಲ್ಲಿ ಪ್ರತಿ ಕ್ವಿಂಟಾಲ್ ಮಾರಾಟದ ಬೆಲೆಯು ೨೦೧೨ ರ ಮಾರ್ಚ್ ತಿಂಗಳಿನಲ್ಲಿ ರೂ.೧೫೫೦ ಹಾಗೂ ಏಪ್ರಿಲ್ ತಿಂಗಳಿನಲ್ಲಿ ರೂ.೧೬೫೦ ಇರುವುದೆಂದು ಅಂದಾಜುಮಾಡಲಾಗಿದೆ. ಈ ವರ್ಷ ಕೇಂದ್ರ ಸರ್ಕಾರವು ಜೋಳಕ್ಕೆ ಪ್ರತಿ ಕ್ವಿಂ. ಗೆ ರೂ. ೯೮೦/- ಹೈಬ್ರಿಡ್‌ಗೆ ಮತ್ತು ರೂ. ೧೦೦೦/- ಮಾಲದಂಡೆ (ಬಿಳಿ) ಬೆಂಬಲ ಬೆಲೆ ಘೋಷಿಸಿದೆ. ರೈತರು ತಾವು ಬೆಳೆದ ಹೈಬ್ರಿಡ್ ಜೋಳವನ್ನು ೨೦೧೨ ರ ಏಪ್ರಿಲ್ ವರೆಗೆ ಸಂಗ್ರಹಣೆ ಮಾಡಿ ಮಾರುವುದರಿಂದ ಹೆಚ್ಚಿನ ಬೆಲೆ ಪಡೆಯಬಹುದಾಗಿದೆ. ಗೊದಾಮುಗಳಲ್ಲಿ ಸಂಗ್ರಹಣಾ ವೆಚ್ಚ ಪ್ರತಿ ಕ್ವಿಂಟಾಲಿಗೆ ಪ್ರತಿ ತಿಂಗಳಿಗೆ ರೂ. ೩.೦೦ ಇರುವುದು.

➤ ಅಡಿಕೆ

ಶಿರಶಿ ನಿಯಂತ್ರಿತ ಮಾರುಕಟ್ಟೆಯಲ್ಲಿ ಮಾರ್ಚ್ ತಿಂಗಳಲ್ಲಿ ಪ್ರತಿ ರೂ. ೧೦೦೫೦ ಹಾಗೂ ಏಪ್ರಿಲ್ ತಿಂಗಳಲ್ಲಿ ರೂ. ೧೦೦೦೦ ಬರುವ ಸಾಧ್ಯತೆ ಇದೆ. ಮತ್ತು ರಾಶಿ ಅಡಿಕೆ ವಿಧಕ್ಕೆ ಫೆಬ್ರುವರಿ ತಿಂಗಳಲ್ಲಿ ರೂ. ೧೨೮೦೦, ಮಾರ್ಚ್ ತಿಂಗಳಲ್ಲಿ ಬಿಳಿಗೋಟು ಅಡಿಕೆಯ ಖರೀದಿ ಬೆಲೆ ರೂ. ೧೨೬೫೦ ಹಾಗೂ ಏಪ್ರಿಲ್ ತಿಂಗಳಲ್ಲಿ ರೂ. ೧೩೯೦೦ ಬೆಲೆ ಬರುವ ನಿರೀಕ್ಷೆ ಇದೆ. ಕೋಕಾ ವಿಧಕ್ಕೆ ಮಾರ್ಚ್ ತಿಂಗಳಲ್ಲಿ ರೂ. ೬೫೦೦ ಹಾಗೂ ಏಪ್ರಿಲ್ ತಿಂಗಳಲ್ಲಿ ರೂ. ೭೧೫೦ ಬೆಲೆ ಇರಬಹುದೆಂದು ಅಂದಾಜಿಸಲಾಗಿದೆ. ಏಪ್ರಿಲ್ ತಿಂಗಳಲ್ಲಿ ಕುಮಟಾ ಮಾರುಕಟ್ಟೆಯಲ್ಲಿ ಕೋಕಾ ವಿಧಕ್ಕೆ ಹಾಗೂ ಶಿರಶಿ ನಿಯಂತ್ರಿತ ಮಾರುಕಟ್ಟೆಯಲ್ಲಿ ರಾಶಿ ಅಡಿಕೆ ವಿಧಕ್ಕೆ ಬೆಲೆ ಹೆಚ್ಚಾಗುವ ಸಾಧ್ಯತೆ ಇದೆ. ಹಾಗಾಗಿ ರೈತರು ಏಪ್ರಿಲ್ ತಿಂಗಳವರೆಗೆ ಕೋಕಾ ಹಾಗೂ ರಾಶಿ ಅಡಿಕೆಯನ್ನು ಸಂಗ್ರಹಿಸಿ ಮಾರಲು ಸೂಚಿಸಲಾಗಿದೆ. ಸಂಗ್ರಹಣಾ ಖರ್ಚು ಪ್ರತಿ ಕ್ವಿಂಟಾಲಿಗೆ ರೂ. ೪/- ಇರುತ್ತದೆ. ಚೆನ್ನಾಗಿ ಒಣಗಿಸಿದ, ವರ್ಗೀಕರಿಸಿದ ಹಾಗೂ ಉತ್ತಮವಾಗಿ ಸಂಸ್ಕರಿಸಿದ ಅಡಿಕೆಗೆ ಹೆಚ್ಚಿನ ಬೆಲೆ ಬರುವುದರಿಂದ ಮಾರಾಟಕ್ಕೆ ತಯಾರಾ ಮಾಡುವಾಗ ಈ ಅಂಶಗಳನ್ನು ಗಮನದಲ್ಲಿರಿಸಿಕೊಳ್ಳಬೇಕು. ಮುಂಬರುವ ತಿಂಗಳಲ್ಲಿ ದೇಶೀಯ ಮಾರುಕಟ್ಟೆಗೆ ವಿದೇಶದಿಂದ ಅಡಿಕೆ ಆಮದಾದರೆ ಬೆಲೆಯು ಕಡಿಮೆಯಾಗುವ ಸಾಧ್ಯತೆಗಳಿವೆ.
